



## ບົດຂ່າວ

### ແຜນງານ FLEGT ຊ່ວຍພັດທະນາຂະແໜງການປຸງແຕ່ງໄມ້ໃນປະເທດລາວ

(ສຳລັບລົງຂ່າວທັນທີ)

**ນະຄອນຫຼວງວຽງຈັນ, 4 ພະຈິກ 2015:** ກົມອຸດສາຫະກຳ ແລະ ຫັດຖະກຳ, ກະຊວງອຸດສາຫະກຳ ແລະ ການຄ້າ, ປະກາດໃນກອງປະຊຸມ “ການພັດທະນາຂະແໜງປຸງແຕ່ງໄມ້ໃນ ສປປ ລາວ ໂດຍຜ່ານແຜນງານພັດທະນາການປຸງແຕ່ງໄມ້ ແລະ ປັບປຸງການຈັດຕັ້ງໃນພາກເອກະຊົນ” ໃນວັນທີ 4 ພະຈິກ 2015 ວ່າ ການສົ່ງເສີມອຸດສາຫະກຳປຸງແຕ່ງໄມ້ໃນລາວເປັນຍຸດທະສາດທີ່ສຳຄັນອັນໜຶ່ງທາງດ້ານເສດຖະກິດຂອງພາກລັດຖະບານເພື່ອຮັບປະກັນການເພີ່ມມູນຄ່າໃຫ້ແກ່ຊັບພະຍາກອນປ່າໄມ້ຂອງປະເທດ. ໃນທີ່ປະຊຸມ, ຕົວແທນຈາກພາກລັດ, ເອກະຊົນ, ອົງການຈັດຕັ້ງທາງສັງຄົມ ແລະ ມະຫາວິທະຍາໄລແຫ່ງຊາດ ໄດ້ຮ່ວມສົນທະນາກ່ຽວກັບຜົນ ແລະ ຂໍ້ແນະນຳຈາກການສຶກສາ, ເຊິ່ງເປັນສ່ວນໜຶ່ງຂອງແຜນງານ ການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ ລະຫວ່າງ ສ.ປ.ປ. ລາວ ກັບສະຫະພາບເອີຣົບ (FLEGT process) ເພື່ອປັບປຸງອຸດສາຫະກຳປຸງແຕ່ງໄມ້ໃນລາວ.

“ການປັບປຸງສິ່ງເສີມການເພີ່ມມູນຄ່າໃນຂະແໜງປຸງແຕ່ງໄມ້ແມ່ນມີຄວາມສຳຄັນເພື່ອສົ່ງເສີມການແຂ່ງຂັນຂອງຂະແໜງການປຸງແຕ່ງໄມ້ໃນລາວ. ການສົ່ງເສີມນີ້ເປັນ ‘ໃບເບີກທາງ’ ໃນການເຂົ້າເຖິງຕະຫຼາດສິ່ງອອກແຫ່ງໃໝ່ໃນກຸ່ມປະຊາຄົມເສດຖະກິດອາຊຽນ ຫຼື AEC ແລະ ຕະຫຼາດສິ່ງອອກແຫ່ງອື່ນ ເຊັ່ນ ເອີຣົບ, ອາເມລິກາ, ຍີ່ປຸ່ນ ແລະ ຈີນ ສຳລັບຜະລິດຕະພັນທີ່ມີທັງຄຸນນະພາບດີ ແລະ ຖືກກົດໝາຍ”, ກ່າວໂດຍທ່ານ ມະໂນຣັກ ຣາຊະຈັກ, ຫົວໜ້າກົມອຸດສາຫະກຳ ແລະ ຫັດຖະກຳ, ກະຊວງອຸດສາຫະກຳ ແລະ ການຄ້າ. “ເພື່ອບັນລຸໄດ້ເປົ້າໝາຍດັ່ງກ່າວ ການສະໜອງວັດຖຸດິບຕ້ອງໄດ້ຮັບການເອົາໃຈໃສ່, ມາດຕະຖານຂອງພະນັກງານ ແລະ ນາຍຊ່າງໃນອຸດສາຫະກຳປຸງແຕ່ງໄມ້ຕ້ອງໄດ້ຮັບການຍົກລະດັບ, ສະມາຄົມໃນຂະແໜງການຕ້ອງໄດ້ຮັບການສົ່ງເສີມ, ແລະ ບັນດາບໍລິສັດຕ້ອງສາມາດເຂົ້າໄດ້ເຖິງຂໍ້ມູນທາງການຕະຫຼາດ ແລະ ສິນຄ້າ ດີຂຶ້ນ ພ້ອມທັງ ຕ້ອງປັບປຸງການເຂົ້າເຖິງຕະຫຼາດ”, ກ່າວເພີ່ມເຕີມໂດຍທ່ານ ມະໂນຣັກ.



ກະຊວງອຸດສາຫະກຳ ແລະ ການຄ້າ  
Ministry of Industry and Commerce

“ໃນການພັດທະນາ ແລະ ປັບປຸງການຈັດຕັ້ງຂະແໜງປຸງແຕ່ງໄມ້, ແຜນປະຕິບັດງານຂອງບໍລິສັດປຸງແຕ່ງໄມ້ທີ່ນຳໜ້າ ແລະ ຍຸດທະສາດຂອງຂະແໜງການປຸງແຕ່ງໄມ້ ແມ່ນມີຄວາມຈຳເປັນ, ແລະ ຖ້າໄດ້ຮັບການຈັດຕັ້ງປະຕິບັດ, ມັນຈະສະໜອງຜົນປະໂຫຍດທີ່ຫຼາກຫຼາຍ, ເຖິງແມ່ນວ່າ ຈະມີພຽງແຕ່ບັນຫາຕົ້ນຕໍທີ່ໄດ້ຮັບການເອົາໃຈໃສ່ໃນຂະແໜງການ”, ກ່າວໂດຍ ທ່ານ ຮາຍໂກະ ວໍເນີ, ທີ່ປຶກສາອາວຸໂສຂອງໂຄງການ GIZ ການສະໜັບສະໜູນແຜນງານການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ ລະຫວ່າງ ສ.ປ.ປ. ລາວ ກັບ ສະຫະພາບເອີຣົບ (ProFLEGT). “ຜົນປະໂຫຍດດັ່ງກ່າວນີ້ລວມມີການເພີ່ມມູນຄ່າໃນຂະແໜງອຸດສາຫະກຳປຸງແຕ່ງໄມ້ ໂດຍຜ່ານການປຸງແຕ່ງໄມ້ສຳເລັດຮູບ, ເພີ່ມປະສິດທິພາບຂອງບໍລິສັດ ແລະ ເພີ່ມຄວາມສາມາດໃນແຂ່ງຂັນກັບສາກົນ, ເພີ່ມຜົນຜະລິດແກ່ອຸດສາຫະກຳປຸງແຕ່ງໄມ້, ປູກຈິດສຳນຶກກ່ຽວກັບໄມ້ທີ່ຖືກກົດໝາຍ ແລະ ການນຳໃຊ້ໄມ້ຈາກແຫຼ່ງໄມ້ທີ່ຖືກກົດໝາຍ ລວມທັງ ການຄຸ້ມຄອງຕ່ອງໂສ້ການສະໜອງໄມ້ (COC) ເພື່ອສະໜັບສະໜູນການຄຸ້ມຄອງຊັບພະຍາກອນປ່າໄມ້ແບບຍືນຍົງ ແລະ ເພີ່ມທາງເລືອກແກ່ການສົ່ງອອກ, ແລະ ສ້າງວຽກເຮັດງານທາງໃນຂະແໜງການປຸງແຕ່ງໄມ້. ເປົ້າໝາຍສູງສຸດໃນການສົ່ງເສີມອຸດສາຫະກຳປຸງແຕ່ງໄມ້ແມ່ນເພື່ອເພີ່ມໂອກາດໃນການສົ່ງອອກຜະລິດຕະພັນໄມ້ສຳເລັດຮູບ ລວມທັງ ການສ້າງວຽກເຮັດງານທຳໃຫ້ແກ່ປະຊາຊົນ”, ກ່າວເພີ່ມເຕີມໂດຍທ່ານ ຮາຍໂກະ.

ລັດຖະບານລາວ ໄດ້ລະບຸຄວາມຕ້ອງການໃນການສ້າງຄວາມເຂັ້ມແຂງດ້ານການແຂ່ງຂັນໃນຕະຫຼາດສາກົນຂອງບໍລິສັດປຸງແຕ່ງໄມ້ໃນລາວ, ພາຍໃຕ້ ແຜນງານການເຈລະຈາ FLEGT/VPA ທີ່ລັດຖະບານລາວພວມຈັດຕັ້ງປະຕິບັດ, ເຊິ່ງເປັນເງື່ອນໄຂທີ່ສຳຄັນໃນການສ້າງຜົນດີໃຫ້ແກ່ຂະແໜງການປ່າໄມ້ ໂດຍຜ່ານຂໍ້ຕົກລົງການຄ້າສອງຝ່າຍນີ້.

ສະຫະພາບເອີຣົບ (EU) ໄດ້ລິເລີ່ມແຜນງານການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ (FLEGT) ເພື່ອສະກັດກັ້ນການຂຸດຄົ້ນໄມ້ທີ່ຜິດກົດໝາຍໃນທົ່ວໂລກ, ພ້ອມນັ້ນ EU ຍັງໄດ້ກະກຽມການເຈລະຈາຂໍ້ຕົກລົງການເຂົ້າເປັນຄູ່ຮ່ວມສັນຍາການຄ້າແບບສະໝັກໃຈ (VPA) ກັບບັນດາປະເທດຜະລິດໄມ້. ຂໍ້ຕົກລົງ VPA ແມ່ນຂໍ້ຕົກລົງການຄ້າສາກົນເຊິ່ງມີຈຸດປະສົງເພື່ອຫຼຸດຜ່ອນການຕັດໄມ້ທີ່ຜິດກົດໝາຍ ແລະ ສົ່ງເສີມການຄ້າໄມ້ທີ່ຖືກກົດໝາຍ.



ກະຊວງອຸດສາຫະກຳ ແລະ ການຄ້າ  
Ministry of Industry and Commerce

ສ.ປ.ປ. ລາວ ແມ່ນໜຶ່ງໃນບັນດາປະເທດທີ່ເລີ່ມເຈລະຈາຂໍ້ຕົກລົງການເຂົ້າເປັນຄູ່ຮ່ວມສັນຍາດັ່ງກ່າວກັບສະຫະພາບເອີຣົບ, ເຊິ່ງໄດ້ຮັບການຊ່ວຍເຫຼືອຈາກໂຄງການ GIZ ການສະໜັບສະໜູນແຜນງານການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ ລະຫວ່າງ ສ.ປ.ປ. ລາວ ກັບ ສະຫະພາບເອີຣົບ (ProFLEGT).

ProFLEGT ແມ່ນໂຄງການລິເລີ່ມຮ່ວມກັນຂອງລັດຖະບານແຫ່ງ ສ.ປ.ປ. ລາວ ແລະ ການຮ່ວມມືການພັດທະນາຂອງເຢຍລະມັນ, ເຊິ່ງເປັນໂຄງການທີ່ເຮັດວຽກຮ່ວມກັບ ກະຊວງ ກະສິກຳ ແລະ ປ່າໄມ້ (ໂດຍຜ່ານ ຫ້ອງການແຜນງານ FLEGT Standing Office ພາຍໃຕ້ການຊີ້ນຳຂອງ ກົມກວດກາປ່າໄມ້, DOFI), ກະຊວງ ອຸດສາຫະກຳ ແລະ ການຄ້າ, ແລະ ກະຊວງ ຊັບພະຍາກອນທຳມະຊາດ ແລະ ສິ່ງແວດລ້ອມ, ລວມທັງ ອົງການຈັດຕັ້ງອື່ນໆຂອງລັດ, ອົງການຈັດຕັ້ງທາງສັງຄົມ, ສະຖາບັນການສຶກສາ ແລະ ອຸດສາຫະກຳປຸງແຕ່ງໄມ້.



## **ຂໍ້ມູນເພີ່ມເຕີມສໍາລັບບັນນາທິການ**

ໃນປີ 2003, ສະຫະພາບເອີຣົບ (EU) ໄດ້ຈັດພິມແຜນວຽກການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ (FLEGT) ເພື່ອຕ້ານແລະ ສະກັດກັ້ນການຕັດໄມ້ຜິດກົດໝາຍໃນບັນດາປະເທດທີ່ນໍາເຂົ້າໄມ້. ອົງປະກອບທີ່ສໍາຄັນຂອງແຜນວຽກ FLEGT ແມ່ນລະບົບການເຂົ້າຮ່ວມແບບສະມັກໃຈ ເພື່ອຮັບປະກັນວ່າ ມີພຽງແຕ່ໄມ້ທີ່ຖືກກົດໝາຍເທົ່ານັ້ນ ທີ່ຖືກນໍາເຂົ້າຕະຫລາດ EU ຈາກປະເທດທີ່ເຫັນດີທີ່ເຂົ້າຮ່ວມໃນລະບົບນີ້. ຂອບຂອງກົດໝາຍພາຍໃນຂອງ EU ສະບັບນີ້ແມ່ນ ຖືກນາມາໃຊ້ງໃນເດືອນ ທັນວາ 2005, ແລະ ການປະຕິບັດລະບຽບກົດໝາຍໃນປີ 2008, ເຊິ່ງສາມາດຄວບຄຸມການນໍາເຂົ້າໄມ້ສູ່ຕະຫຼາດ EU ຈາກປະເທດທີ່ເຂົ້າຮ່ວມການເຈລະຈາຂໍ້ຕົກລົງການເຂົ້າເປັນຄູ່ຮ່ວມສັນຍາການຄ້າແບບສະໝັກໃຈ (FLEGT VPAs) ກັບ EU.

ອົງປະກອບຫຼັກ ຂອງ FLEGT VPA ແມ່ນ ການພັດທະນາ ແລະ ການຈັດຕັ້ງປະຕິບັດຂອງລະບົບການຮັບປະກັນຄວາມຖືກຕ້ອງທາງກົດໝາຍຂອງໄມ້ (TLAS) ເຊິ່ງປະກອບມີ ນິຍາມໄມ້ທີ່ຖືກຕ້ອງຕາມກົດໝາຍ ແຫ່ງຊາດ, ລະບົບການຄຸ້ມຄອງຕ່ອງໂສ້ການສະໜອງ, ຂັ້ນຕອນການກວດສອບໄມ້ທີ່ຖືກຕ້ອງຕາມກົດໝາຍ ແລະ ຕ່ອງໂສ້ການສະໜອງ, ລະບົບການອອກໃບອະນຸຍາດ FLEGT; ແລະ ການກວດສອບລະບົບທັງໝົດແບບອິດສະຫຼະ.

ໃນກໍລະນີທີ່ເຫັນດີຕົກລົງ, VPAs ຈະລວມເອົາພັນທະ ແລະ ແຜນວຽກຈາກທັງສອງຝ່າຍເພື່ອຈະຢຸດການຄ້າໄມ້ທີ່ຜິດກົດໝາຍ, ພ້ອມກັບ ລະບົບການອອກອະນຸຍາດເພື່ອພິສູດຄວາມຖືກຕ້ອງຕາມກົດໝາຍຂອງໄມ້ທີ່ສົ່ງອອກໄປ EU. ຂໍ້ຕົກລົງຍັງສົ່ງເສີມການບັງຄັບໃຊ້ກົດໝາຍໄມ້ທີ່ດີຂຶ້ນກວ່າເກົ່າ ແລະ ສົ່ງເສີມການມີສ່ວນຮ່ວມຂອງພາກປະຊາສັງຄົມແລະ ພາກເອກະຊົນ.

**ຂໍ້ມູນເພີ່ມເຕີມກ່ຽວກັບ ນະໂຍບາຍປ່າໄມ້ອາຊຽນສາມາດເຂົ້າເບິ່ງໄດ້ທີ່:**

<http://www.asean.org/>

**ຂໍ້ມູນເພີ່ມເຕີມກ່ຽວກັບ ແນວຄວາມຄິດສີເລີ່ມ ກ່ຽວກັບ ການຈັດຕັ້ງປະຕິບັດກົດໝາຍປ່າໄມ້, ການຄຸ້ມຄອງ ແລະ ການຄ້າໄມ້ສາມາດເຂົ້າເບິ່ງໄດ້ທີ່:**

[http://ec.europa.eu/development/policies/9interventionareas/environment/forest/forestry\\_intro\\_en.cfm](http://ec.europa.eu/development/policies/9interventionareas/environment/forest/forestry_intro_en.cfm)



ກະຊວງອຸດສາຫະກຳ ແລະ ການຄ້າ  
Ministry of Industry and Commerce

[www.euflegt.efi.int](http://www.euflegt.efi.int)

*ຂໍ້ມູນເພີ່ມເຕີມກ່ຽວກັບ ຄວາມເຂົ້າໃຈຕໍ່ກັບ ການເຄື່ອນຍ້າຍ ແລະ ການຄວບຄຸມໄມ້ ໃນ ສ.ປ.ປ. ລາວ ສາມາດເຂົ້າເບິ່ງໄດ້ທີ່:*

<http://www.euflegt.efi.int/publications/-/document/25520>

*ຂໍ້ມູນເພີ່ມເຕີມກ່ຽວກັບ ກົດລະບຽບການນຳເຂົ້າໄມ້ເຂົ້າສູ່ສະຫະພາບເອີຣົບ*

<http://www.cbi.eu/market-information/timber-products/eutr-guide>

*ຂໍ້ມູນເພີ່ມເຕີມກ່ຽວກັບ FLEGT, ເຊີນຕິດຕໍ່:*

ທ່ານ ຄຳພອນ ບຸນທະວີ, FLEGT Standing Office, ມືຖື: +856-20-9621 1288, [khambtv@gmail.com](mailto:khambtv@gmail.com)